

Framløga lögmanns á ólavsøku 2006

Framhald av síðu 15

landi við fólkaræði, har friður valdar. Vit hava í royndum allar fyrirteytir at skapa eitt enn betri og sterkari samfelag. Hetta er als eingin sjálfvfygja, tí at heimurin kring okkum er alt annað enn tryggur. Í hesi løtu bresta bumbur í Libanon og Ísrael, og vandi er fyri, at Miðeystur alt fer at standa í ljósum loga, um ikki vápnahvild verður sum skjótast. Bumbur greiða ongar trætur, men sáa einans mistreysti og hatur. Íbúgvarnir gjalda ein prís, vit illa duga at ímynda okkum.

Á heimskortinum er tíverri stutt millum økini, har kríggj og náttúruvanlukkur gera um seg. Tað er ein sjálfvfygja, at rík lond sum okkara eru við til at byggja upp aftur. Farnu tingsetu hava vit latið nakað av peningi til bráðfeingis neyðhjálp, og vit eru farin at byggja menn ingarhjálp upp sum øki í fyrisitingini. Framvegis eru tað ikki stórar upphæddir, ið avsettar verða, men tær triggjar milliónirnar á figgjarlógini eru ein byrjan.

Landsstýrið ætlar, at menn-

ingarhjálp skal gerast fastur partur av okkara uttanríkispolitikk og ætlar at menna økið so líðandi. Í dag samstarva Føroyar við Heimsbankan, CARE Peru, Mercy Corps og íslenska menning-arhjálpastovnin Iceida. Í hesum sambandi kann eg nevna, at tann fyrsti føroyski starvslesandi er farin til Namibia og Malavi.

Uttanríkispolitikkur sum heild

Føroyar eru av álvara farnar at virka uttanríkispolitiskt, og vit seta okkum framsøkin mál. Ein avgerandi liður er at gera land okkara sjónligari, og her hevur tað stóran týðning, at lögmaður og landsstýrismenn áhaldandi virka fyri føroyskum vinnu- og mentanaráhuga málum í øðrum londum.

Lögmaður var í vár saman við føroyskum vinnulívsfólki í India, har virkað varð fyri vinnu ligum netverkum, eins og tosað varð við politiskar myndugleikar og umboð fyri stovnar og felagsskapir. Indiski áhugin fyri føroyskari tøkni og vitan – eitt nú innan fiskivinnuna - var stórus.

Somuleiðis kann okkara vinna læra mangt frá londum sum India, londum, ið mennast skjótt og eru í fremstu røð á fleiri økjum – eitt nú í kunningar- og samskiðstøkni.

Tá ið íslenski forsætisráðharrin var í Føroyum við íslenskum vinnulívsfólki í vár, beyð hann lögmanni á almenna vitjan í Íslandi. Eg havi tikið av hesi innbjóðing og ætli at bjóða vinnulívsfólki við á ferðina.

Landsstýrið leggur stóra áherðslu á at økja um møguleikarnar hjá vinnu okkara at virka úti í heimi. Og nógv er hent hesa tingsetu, nú altjóða handilspolitiski karmurin fyri vinnuna er batnaður munandi.

Føroyar eru vorðnar partur av Pan-euro-med skipanini um at samsavna uppruna, atgongdin fyri okkara fiskavørur til ES-marknaðir er vorðin betri, og Russlandssáttmálin fær nú gildi. Hesin sáttmáli javnsetur føroyskar fyrirkur við fyrirkur í Íslandi, Noregi og ES, ið hava bestu handilsligu viðurskipti við Russland. Sáttmálin fer serliga at koma uppsjóvarvinnuni til góðar.

Uttanríkispolitiska lógin hevur nú virkað í eitt ár, og við henni

eru fleiri millumtjóða sáttmálar gjørdir - sáttmálar við Ísland, Noreg, ES og Sveis, um at Føroyar eru við í felags evropisku skipanini um samsavnan av uppruna – Pan-euro-med.

Tá ið Hoyvíkssáttmálin kemur í gildi seinni í ár, verða Føroyar og Ísland eitt búskaparøki. Eingin ivi er um, at sáttmálin fer at roynast væl hjá vinnu okkara, og at hann fer at stimbra búskapin.

Landsstýrið hevur fingið fráboðanir frá dønum um, at Loran-C støðin á Eiði ikki fer at verða rikin sum higartil. Landsstýrið hevur fingið at vita, at radarin á Sornfelli verður sløktur við árslok. Hetta eru tvey mál, sum Landsstýrið arbeiðir miðvíst við at greiða í samráði við uttanlandsnevndina.

Landsstýrið arbeiðir í lýtuni miðvíst við at fáa í lag EFTA-limaskap. Í hesum sambandi havi eg verið á fundi við Liktinstein og Sveis. Eftir summarfrítíðina verður fundur við ávikavist Ísland og Noreg.

Umframt EFTA-limaskap ætla vit at styrkja okkara samband við ES og arbeiða fyri at samstarvið í framtíðini skal fevna um tey

fýra frælsini fyri vørur, tænastur, kapital og persónar umframt samstarv á øðrum økjum, ið hava felags áhuga so sum útbúgving, gransking og mentan.

Í heyst verður uttanríkispolitisk frágreiðing lögð fyri Løgtingið.

Sumløglistin boðar frá, so verður nógv politiskt virksemin í komandi tingsetu. Vit fara at avgreiða ein familju- og bústaðarpakka og hava eina grundleggjandi viðgerð av okkara høvuðsvinnu. Vit fara undir setningin at styrkja okkara fólkkaskúla, so tað ger mun. Vit skulu samtykkja ein eftirlønareform og yvirtaka fólkakirkjuna. Og ætlanirnar fyri grundarsteinarnar í Visjón 2015 verða lagdar fram og viðgjørðar.

Harra formaður.

Samanumtikið stendur væl til í Føroyum. Lat okkum tí taka saman hendur, so at vit ikki bert halda fast við framgongdina, men lyfta samfelagið longri fram á leið.

Góða tingsetu og góða ólavsøku!

Løgmannsrøðan óítøkilig og skizofren

Jenis av Rana, formaður í Miðflokkinum, hevði væntað, at lögmannsrøðan fór at vera meira ítøkilig. Hann gleðist tó um, at lögmaður veit, hvat gongur fyri seg í samfelagnum

LØGMANSRØÐAN

Liv Højsted Horsdal
horsdal@sosialurin.fo

- Tað gleðir meg, at lögmaðurur í røðu síni avdúkaði, at hann veit, hvat gongur fyri seg í samfelagnum. Hann tosaði ikki bara um, hvussu hann hevur stýrt landinum, men setti somuleiðis fokus á tey, sum figgjarliga ikki

hava tað gott, sigur Jenis av Rana og leggur afturat, at lögmaður nevndi nógv uppskot, sum andstøðan fyri kortum hevur havt á máli:

- Eg havi havt eina kenslu av, at samgongan ikki hevur fylgt við í tí, andstøðan hevur gjørt. Samgongan hevur nærum felt øll uppskotini hjá okkum, men nú nevnr lögmaður bráðliga øll uppskotini í røðuni og sigur, at nú skal okkurt gerast. Júst hetta tekur meg á bóli.

- Men tað kann væl vera, at hann nevnr alt hetta, tí vit nærkast einum vali, og at hann nú ætlar at pynta eitt sindur upp á tað heila, sigur Jenis av Rana, sum somuleiðis heldur, at nógv var mótsagnir vóru í røðuni:

- Eitt nú segði lögmaður, at hann býður andstøðuni samstarv, men vit hava als ikki upplivað, at hann hevur ynskt nakað samstarv. Harafturat legði hann millum annað dent á, at játtanin til fólkkaskúlan er alt ov lá. Men um hann veit tað, hví hevur hann so ikki hækkað hana?, spyr Jenis av Rana og skoytir uppí, at skizofreni er at hóma í røðuni hjá lögmanni.

- Men tað er tó spennandi, at lögmaður í røðuni legði upp til, at nógv skal henda í samfelagnum komandi mánaðirnar. Um hann veruliga meinir alt tað, hann segði í røðuni, eru møguleikarnir góðir fyri einum fruktagóðum samstarvi millum samgonguna og andstøðuna. Vit hava arbeitt við næstan øllum málunum, sum lögmaður nú sigur, at samgongan skal fara í holt við.

- Men nógv snakk og nógv arbeiði hava verið seinastu trý árin, lögmaður hevur sitið. – Ikki nógv



ítøkiligt er komið burturúr. So eg eri tó bangin fyri, at lögmaður ikki fer at gera tær stóru broytingarnar, tí

røðan var samstundis sera úrtøkilig og generell. Men tað verður tó spennandi, hvat lögmaður fer at gera

komandi mánaðirnar, sigur Jenis av Rana at enda.

Eitt nú segði lögmaður, at hann býður andstøðuni samstarv, men vit hava als ikki upplivað, at hann hevur ynskt nakað samstarv.

- Jenis av Rana